

ದೈತ್ಯ ಟೆನಿಸಿಗ ಫೆಡರರ್

ಜೂನ್ ತಿಂಗಳಲ್ಲಿ ನಡೆಯಲಿರುವ ಟೆನಿಸ್ ಲೋಕದ ಪ್ರತಿಷ್ಠಿತ ಫ್ರೆಂಚ್ ಓಪನ್ ಟೂರ್ನಿಯಲ್ಲಿ ರೋಜರ್ ಫೆಡರರ್ ಆಡುತ್ತಾನೆಯೆ... ಎನ್ನುವುದಿಗ ಮಿಲಿಯನ್ ಡಾಲರ್ ಪ್ರಶ್ನೆ. 'ಆಡಬೇಕು ಎಂದು ಮನಸ್ಸಿದೆ. ಆದರೆ ಆಡುತ್ತೇನೋ ಇಲ್ಲವೋ ಗೊತ್ತಿಲ್ಲ. ಏಪ್ರಿಲ್‌ನಲ್ಲಿ ಇಂಡಿಯನ್ ವೆಲ್, ಬಳಿಕ ನಿರ್ಧರಿಸುವೆ' ಎಂದಿದ್ದಾನೆ ಫೆಡರರ್. ಈಗ ಫೆಡರರ್ ಎಟಿಪಿ ವಿಶ್ವ ರ್ಯಾಂಕಿಂಗ್‌ನಲ್ಲಿ ಅಗ್ರಸ್ಥಾನದಲ್ಲಿದ್ದಾನೆ. ಆತನಿಗೂ ರೊಲ್ಯಾಂಡ್ ಗೆರೋಸ್‌ನಲ್ಲಿ ಆಡಲು ಭಯವೇ?

'ವಿಶ್ವದ ನಂಬರ್ ಒನ್' ಟೆನಿಸ್ ಆಟಗಾರನಾದರೂ ಈ ಭಯ ಸಹಜವೇ. ಏಕೆಂದರೆ ಇಷ್ಟು ವರ್ಷಗಳಲ್ಲಿ ಫ್ರೆಂಚ್ ಓಪನ್ ಗೆಲ್ಲಲು ಫೆಡರರ್‌ಗೆ 2009ರಲ್ಲಿ ಒಮ್ಮೆ ಮಾತ್ರ ಸಾಧ್ಯವಾಗಿದೆ. 2015ರಲ್ಲಿ ಫೆಡರರ್ ಫ್ರೆಂಚ್ ಓಪನ್ ನಡೆಯುವ ರೊಲ್ಯಾಂಡ್ ಗೆರೋಸ್‌ನಲ್ಲಿ ಆಡಿದಾಗ ಕ್ವಾರ್ಟರ್ ಫೈನಲ್‌ವರೆಗೆ ಮಾತ್ರ ಹೋಗಿದ್ದ. ಅಲ್ಲಿ ವಾವಿಂಕಾ ವಿರುದ್ಧ ಸೋತು ಮರಳಿದ್ದ. ಆವೆ ಅಂಕಣವೆಂದರೆ ಫೆಡರರ್‌ಗೆ ಒಂಥರಾ ಅಲರ್ಜಿಯೇ. ಕಳೆದ ವರ್ಷವೂ ಕ್ಲೇ ಕೋರ್ಟ್‌ನಿಂದ ಹೊರಗಿದ್ದ. ಅದಕ್ಕೆ 'ವಿಂಬಲ್ಡನ್ ಮೇಲೆ ಗಮನ ಕೇಂದ್ರೀಕರಿಸಬೇಕು' ಎಂಬ ನಿವೇದನೆ ನೀಡಿದ್ದ.

ಫೆಡರರ್‌ಗೆ ಈಗ 36ರ ಹರೆಯು. ಟೆನಿಸ್‌ನಲ್ಲಿ ಇದನ್ನು ಇಳಿವಯಸ್ಸು ಎಂದೇ ಪರಿಗಣಿಸುತ್ತಾರೆ. ಈ ವಯಸ್ಸಿನಲ್ಲಿ ವಿಶ್ವದ 'ನಂಬರ್ ಒನ್' ರ್ಯಾಂಕ್ ಪಡೆದ ಇನ್ನೊಬ್ಬ ಪುರುಷ ಆಟಗಾರರಿಲ್ಲ. ಇದೊಂದು ವಿಶ್ವದಾಖಲೆ. ಯುಎಸ್ ಓಪನ್ ಪ್ರಶಸ್ತಿಯನ್ನು ಸತತ ಐದು ಸಲ ಗೆದ್ದದ್ದು ಮತ್ತು ವಿಂಬಲ್ಡನ್ ಪ್ರಶಸ್ತಿಯನ್ನು ಎಂಟು ಸಲ ಗೆದ್ದದ್ದೂ ವಿಶ್ವದಾಖಲೆಯೇ. ಆಸೀಸ್ ಓಪನ್ ಪ್ರಶಸ್ತಿಯನ್ನು ಒಟ್ಟು 6 ಸಲ ಗೆದ್ದು ಫೆಡರರ್ ಜಂಟಿ ವಿಶ್ವದಾಖಲೆಯನ್ನೂ ಹೊಂದಿದ್ದಾನೆ. ಆದರೆ ಫ್ರೆಂಚ್ ಓಪನ್ ಪ್ರಶಸ್ತಿ ಒಲಿದದ್ದು ಮಾತ್ರ ಒಂದೇ ಬಾರಿ!

ಈಗ ಈ ವರ್ಷದ ಆರಂಭದಲ್ಲಿ ಮೊಣಕಾಲಿನ ಕೀ ಹೋಲ್ ಸರ್ಜರಿ ಮುಗಿದು, ಚೇತರಿಸಿಕೊಳ್ಳುತ್ತಿದ್ದಾನೆ. ಹಾಗಿದ್ದೂ ಫ್ರೆಂಚ್ ಓಪನ್‌ನಲ್ಲಿ ಆಡಿದರೆ ಗೆಲ್ಲುವ ಫೇವರಿಟ್ ಈತನೇ! ಏಕೆಂದರೆ ಈತನ ಪ್ರಮುಖ ಎದುರಾಳಿಗಳಾದ ರಫಾ ನಡಾಲ್, ನೊವಾಕ್

ಜೊಕೊವಿಕ್, ಲ್ಯಂಡಿ ಮುರ್ರೆ ಎಲ್ಲರೂ ಗಾಯಾಳುಗಳೇ. ಲ್ಯಂಡಿ ಮುರ್ರೆ ಪಿರೆಯ ಆಪರೇಷನ್‌ಗೆ ಒಳಗಾಗಿ ಇನ್ನೂ ಚೇತರಿಸಿಕೊಂಡಿಲ್ಲ.

ಕೋರ್ಟ್‌ನಲ್ಲಿ ಅತ್ಯಂತ ವೇಗವಾಗಿ ಚಲಿಸುವುದರಲ್ಲಿ ಮತ್ತು ಶಾಟ್ ಮೇಕಿಂಗ್‌ನಲ್ಲಿ ಫೆಡರರ್ ಇವತ್ತಿಗೂ ಅದ್ಭುತವೇ. ಈತನ ಬೇಸ್‌ಲೈನ್ ಮತ್ತು ವಾಲಿ ಹೊಡೆತಗಳು ಬಹುತೇಕ ಎದುರಾಳಿಗಳ ದಿಕ್ಕು ತಪ್ಪಿಸುತ್ತವೆ.

ವಿಶ್ವದ 'ನಂಬರ್ ಒನ್' ರ್ಯಾಂಕ್ ಫೆಡರರ್‌ಗೆ ಹೊಸತೇನೂ ಅಲ್ಲ. 2004ರಲ್ಲೇ ಈತ ವಿಶ್ವದ 'ನಂಬರ್ ಒನ್' ಆಟಗಾರನಾಗಿದ್ದ. ಆದರೆ ಆಗ 23ರ ಹರೆಯ, ಬಿಸಿ ರಕ್ತ. ಒಟ್ಟು 304 ವಾರಗಳ ವಿಶ್ವದ ನಂಬರ್ ಒನ್ ರ್ಯಾಂಕ್‌ನಲ್ಲಿ ಉಳಿದುಕೊಂಡಿರುವುದೂ ಒಂದು ದಾಖಲೆಯೇ. ಅದರಲ್ಲೂ ಸತತ 237 ವಾರಗಳ ಕಾಲ ಈ ರ್ಯಾಂಕ್ ಉಳಿಸಿಕೊಂಡಿರುವುದು ವಿಶೇಷ.

ಫೆಡರರ್‌ನ ಈ ಅದ್ಭುತ ದೈಹಿಕ ಸಾಮರ್ಥ್ಯದ ಗುಟ್ಟೇನು? 'ಶಿಷ್ಟ ಬದ್ಧ ಜೀವನ ಮತ್ತು ಎಡೆಬಿಡದ ಸತತ ಆಟದ ಅಭ್ಯಾಸ' ಎನ್ನುತ್ತಾನೆ ಆತ. ಆರು ಅಡಿ ಒಂದು ಇಂಚು ಎತ್ತರದ ಈ ಸ್ವಿಸ್ ಆಟಗಾರ, ಹಿಂದೂಮೈ 'ವೆಗಾನ್' (ಪ್ರಾಣಿಜನ್ಯ ಅಹಾರ ನಿಷೇಧ) ಊಟಕ್ಕೆ ಬಗ್ಗಿಕೊಂಡಿದ್ದ. ಆದರೆ ಈಗ ಎಲ್ಲವನ್ನೂ ತಿನ್ನುತ್ತಾನೆ. ಟೆನಿಸ್ ಆಟ ಅತ್ಯುನ್ನತ ಮಟ್ಟದ ದೈಹಿಕ ಕ್ಷಮತೆಯನ್ನು ಬೇಡುತ್ತದೆ. 'ಟೆನಿಸ್‌ನ ಐದು ಸೆಟ್‌ಗಳ ಒಂದು ಆಟವನ್ನು ಆಡಲು ಆರು ಸಲ ಹೆಣ್ಣಿನ ಸಂಪರ್ಕ ಮಾಡುವಷ್ಟು ಶಕ್ತಿ ಬೇಕು' ಎನ್ನುವವರಿದ್ದಾರೆ. ವರ್ಷಕ್ಕೆ ಏನಿಲ್ಲವೆಂದರೂ 70 ಪಂದ್ಯಗಳನ್ನು ಆಡುತ್ತಿರುವ ಫೆಡರರ್, ಇವತ್ತಿಗೂ ಟೆನಿಸ್ ಕೋರ್ಟ್‌ನಲ್ಲಿ ನಿಂತರೆ ದೈತ್ಯನೇ.

2-3 ಗಂಟೆಗೊಮ್ಮೆ ಅಹಾರ ಸೇವಿಸುವುದು, ಬೆಳಿಗ್ಗೆ ತಿಂಡಿಗೆ ಹೈ ಕಾರ್ಬೋಹೈಡ್ರೇಟ್ ಇರುವ ಅಹಾರ, ಲೋ ಫ್ಯಾಟ್ ಇರುವ ಹಾಲು ಮತ್ತು ಬೇಳೆಕಾಳು, ಮಧ್ಯಾಹ್ನ ಮತ್ತು ರಾತ್ರಿ ಹಗುರ ಊಟ- ಇದು ಆತನ ಪದ್ಧತಿ. ಆದರೆ ದಿನಕ್ಕೆ 10 ಗಂಟೆಯ ನಿದ್ರೆ ಬೇಕೇ ಬೇಕು. ಕೋಚ್ ಪಿಯೆರೆ ಪಗಾನ್‌ನ ಮುತುವರ್ಜಿಯಲ್ಲಿ, ಪ್ರತಿದಿನ ಹಗ್ಗದ ಸ್ಟ್ರಿಂಗ್ ಮತ್ತು ಜಾಗಿಂಗ್, ಭುಜದ ಸ್ವಾಯು ಹುರಿಗೊಳ್ಳಲು ಬಾಲ್ ಎಸೆದು ಹಿಡಿಯುವ ಮೆಡಿಸಿನ್ ಬಾಲ್ ಎಕ್ಸರ್‌ಸೈಸ್, ಕೈ ಮತ್ತು ಕಣ್ಣಿನ ಸಮನ್ವಯ ಚುರುಕುಗೊಳಿಸಲು ಒಮ್ಮೆಲೆ ಎಸೆದ ಮೂರು ಚೆಂಡುಗಳನ್ನು ಎದುರಿಸಿ ಆಡುವುದು- ಈತನ ದಿನನಿತ್ಯದ ಅಭ್ಯಾಸ. ಆದರೆ ಐಸ್‌ಕ್ರೀಮ್ ಮತ್ತು ಚಾಕೊಲೆಟ್ ತಿನ್ನುವುದನ್ನು ಮಾತ್ರ ಈತ ಈಗಲೂ ಬಿಟ್ಟಿಲ್ಲ.

ಪುರುಷರ ಟೆನಿಸ್‌ನಲ್ಲಿ ಒಟ್ಟು 20 ಸಲ ಗ್ರ್ಯಾನ್‌ಸ್ಲಾಮ್ ಪ್ರಶಸ್ತಿ ಗೆದ್ದಿರುವ ಏಕೈಕ ಆಟಗಾರನೀತ. ಈ ಸಾಧನೆಯನ್ನು ಸರಿಗಟ್ಟಲು ಇನ್ನೊಬ್ಬ ಆಟಗಾರ ಬರುವುದು ಕಷ್ಟ. ಸ್ವಿಸ್ ತಂದೆ ಮತ್ತು ದಕ್ಷಿಣ ಆಫ್ರಿಕಾ ಸಂಜಾತ ತಾಯಿ. 2000ರ ಸಿಡ್ನಿ ಒಲಿಂಪಿಕ್ಸ್‌ನಲ್ಲಿ ತನ್ನದೇ ರಾಷ್ಟ್ರದ ತಂಡದಲ್ಲಿ ಟೆನಿಸ್ ಆಟಗಾರ್ತಿಯಾಗಿದ್ದ ಮಿರ್ಕಾಳನ್ನು ಮದುವೆಯಾಗಿದ್ದಾನೆ. ಮದುವೆಯಾದ 2009ರಲ್ಲೇ ಅವಳಿ ಹೆಣ್ಣು ಮಕ್ಕಳ ತಂದೆಯಾದ. ಮತ್ತೆ 2014ರಲ್ಲಿ ಅವಳಿ ಗಂಡುಮಕ್ಕಳು ಜನಿಸಿದವು. ಫೆಡರರ್ ಒಟ್ಟು ಟೆನಿಸ್ ಜೀವನದಲ್ಲಿ ಗಳಿಸಿದ ಬಹುಮಾನದ ಮೊತ್ತವೇ 11.55 ಕೋಟಿ ಅಮೆರಿಕನ್ ಡಾಲರ್ ದಾಟಿದ್ದು ಅದೂ ಒಂದು ದಾಖಲೆ.

ಈತನ ದೈಹಿಕ ಕ್ಷಮತೆಯ ಬಗ್ಗೆ ಸದಾ ಅನುಮಾನ ಹೊಂದಿರುವ ಲ್ಯಾಂಟಿ ಡೋಪಿಂಗ್ ಪ್ರಾಧಿಕಾರದ ಅಧಿಕಾರಿಗಳು ಕಳೆದ ವರ್ಷ ಆಸೀಸ್ ಮತ್ತು ವಿಂಬಲ್ಡನ್ ಗೆಲುವಿನ ನಡುವೆ ಮತ್ತು ಬಳಿಕ ಒಟ್ಟು 14 ಸಲ ಈತನ ಡೋಪಿಂಗ್ ಟೆಸ್ಟ್ ಮಾಡಿದ್ದರು!

